

IL-FORTI SANT'IERMU U L-MUŻEW NAZZJONALI TAL-GWERRA JIEĦDU L-ĦAJJA BILLEJL



Stqarrija l 10 ta' Mejju 2023

Il-Forti Sant'Iermu u l-Mużew Nazzjonali tal-Gwerra se jieħdu l-ħajja għad-dawl tal-qamar, tard filgħaxija nhar il-Ġimgħa 19 ta' Mejju, meta l-pubbliku se jkollu l-opportunità li jesperjenza ż-żewġ siti bħal qatt qabel matul attività bl-isem xieraq ta' *Night at the Museum*.

Il-viżitaturi se jmorru lura fiż-żmien lejn il-perjodu Ruman, Medjevali u l-bidu tal-era moderna, sal-ħakma Franciża u Ingliża kif ukoll it-Tieni Gwerra Dinjija. Dan permezz ta' rappreżentazzjonijiet storiċi minn atturi li se jkunu f'kull rokna tal-forti u tal-mużew.

Il-viżitaturi se jkunu jistgħu wkoll jimirħu fil-wesgħat impressjonanti tal-Forti Sant'Iermu fi nżul ix-xemx u wara li jidlam, japprezzaw l-arkitettura l-ġmiel tagħha taż-żewġ kappelli dedikati lil Sant'Anna, u jiskopru seba' taqsimiet differenti fil-Mużew Nazzjonali tal-Gwerra, li jkopru 7,000 sena ta' storja militari Maltija. Artefatti bħall-Gloster Sea Gladiator N5520 FAITH, il-Willys Jeep 'Husky' użat minn Eisenhower u Roosevelt, u l-George Cross li ngħata lil Malta għall-qlubija ta' niesha, żgur se jgħinu biex din tkun esperjenza li ma tintesiex malajr.

Il-kmamar li jiffurmaw dak li kien magħruf bħala l-Harbour Fire Command fil-parti ta' fuq nett tal-Forti Sant'Iermu se jkunu miftuħin għall-pubbliku wkoll u se jkomplu jsebbħu l-esperjenza tal-viżitatur f'dan il-forti mill-isbaħ mibni forma ta' stilla.

Il-forti u l-mużew se jkunu miftuħin f'ħinijiet estenzi speċjali bejn is-7.00pm u l-10.30pm, bl-aħħar dħul fl-10.00pm. Il-biljetti jinxtrow mill-bieb bil-prezz imraħħas ta' €5 għal kull persuna. Tfal sa 11-il sena u membri ta' Heritage Malta jidhlu b'xejn. Se jkun hemm ikel u xorb għall-bejgħ.

Din l-attività se tittella' bil-kollaborazzjoni tal-Fondazzjoni Khalili fl-okkażjoni tal-Festival Dinji tad-Diversità Kulturali organizzat mill-UNESCO.